

विष्णुदेवाष्टकम्


Vishnudevastakam


sanskritdocuments.org

February 19, 2019

---

Vishnudevastakam

——  
विष्णुदेवाष्टकम्

——  
Sanskrit Document Information



---

Text title : viShNudevAShTakam

File name : viShNudevAShTakam.itx

Category : vishhnu, aShTaka

Location : doc\_vishhnu

Author : Anantanandasarasvati

Proofread by : Aruna Narayanan narayanan.aruna at gmail.com

Description/comments : Brihat Stotra Ratnakar Shivadutta Shastri

Latest update : February 19, 2019

Send corrections to : Sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.


**Please help to maintain respect for volunteer spirit.**

---

February 19, 2019

*sanskritdocuments.org*

---



विष्णुदेवाष्टकम्



श्रिया जुष्टं तुष्टं श्रुतिशतनुतं श्रीमधुरिपुं  
पुराणं प्रत्यञ्चं परमसहितं शेषशयने ।  
शयानं यं ध्यात्वा जहति मुनयः सर्वविषया-  
स्तमीशं सद्रूपं परमपुरुषं नौमि सततम् ॥ १ ॥

गुणातीतो गीतो दहन इव दीप्तो रिपुवने  
निरीहो निष्कायः परमगुणपूगैः परिवृतः ।  
सदा सेव्यो वन्द्योऽमरसमुदयैर्यो मुनिगणै-  
स्तमीशं सद्रूपं परमपुरुषं नौमि सन्ततम् ॥ २ ॥

विभो! त्वं संसारस्थित-सकलजन्तूनवसि यत्-  
त्रयाणां रक्षायै ननु वरद पद्मेश जगताम् ।  
ददौ चक्रं तस्मात्परमदयया ते पशुपति-  
स्ततः शास्त्रं "विश्वम्भर"इति पदेन प्रगिरति ॥ ३ ॥

सदा विष्णो ! दीने सकलबलहीने यदुपते  
हताशे सर्वात्मन् मयि कुरु कृपां त्वं मुररिपो ।  
यतोऽहं संसारे तव च रणसेवा-विरहितो  
न मे सौख्यं चेत्स्याद् भवति वितथं श्रीश ! सकलम् ॥ ४ ॥

यदीत्थं त्वं ब्रूया भजननिपुणान् यामि सततं  
प्रभो भक्ता भक्त्या सकलसुखभाजो न कृपया ।  
वद प्रोचुङ्गा या तव खलु कृपा कुत्र घटते  
कथं वा भो स्वामिन् ! पतितमनुजोद्धारक इति ॥ ५ ॥

मया शास्त्रे दृष्टं गुरुजनमुखाद् वा श्रुतमिदं  
कृपा विष्णोर्वन्द्या पतितमनुजोद्धारनिपुणा ।  
अतस्त्वां संप्राप्तः शरणद ! शरण्यं करुणया  
श्रिया हीनं दीनं मधुमथन ! मां पालय विभो ॥ ६ ॥

न चेल्लक्ष्मीजाने सकलहितकृच्छास्त्रनिचयो  
मृषारूपं धत्ते भवति भवतो हानिरतुला ।  
तवाऽस्तित्वं शास्त्रन्नहि भवति शास्त्रं यदि मृषा  
विचारोऽयं चित्ते मम भवपते श्रीधर हरे ॥ ७ ॥

न ते स्वामिन् विष्णो कुरु मयि कृपां कैटभरिपो  
स्वकीयं वाऽस्तित्वं जहि जगति कारुण्यजलधे ।  
द्वयोर्मध्ये ह्येकं भवति करणीयं तव विभो  
कथाः सर्वाः सर्वाश्रय तव पुरस्कृत्य विरतः ॥ ८ ॥

विष्णुदेवाष्टकं स्तोत्रं यः पठेद् भक्तितो नरः ।  
सर्वान् कामानवाप्नोति लक्ष्मीजानेः प्रसादतः ॥ ९ ॥

इति जगद्गुरु-शङ्कराचार्यस्वामिश्रीशान्तानन्दसरस्वतीशिष्य-  
स्वामीश्रीमदनन्तानन्दसरस्वतीविरचितं विष्णुदेवाष्टकं समाप्तम् ।

Proofread by Aruna Narayanan narayanan.aruna at gmail.com

---



*Vishnudevastakam*

pdf was typeset on February 19, 2019



Please send corrections to [sanskrit@cheerful.com](mailto:sanskrit@cheerful.com)

